

L-agħar ġurnata f'ħajti

Noah Galea – 3 CORAL - 2016

Kienet ġurnata sajjija b'xemx tleqq daqs djamant. Kelli l-għeja ta' ħames bdiewa xjuħ. Ftaħt għajnejja fl-iswed u qomt bħal qattus għażżien bl-inqas ħila possibbli. Imxejt fid-dlam qawwi ta' kamarti waqt li bdejt naħbat ma' kull oġġett li kien hemm. Fl-aħħar missejt u ftaħt il-bieb antik tal-injam. F'kwart ta' kwart ta' sekonda, l-iswed tal-kamra tiegħi ra d-dawl tax-xemx jirrifletti mill-ħajt tal-ħġieg tal-kamra principali.

Għajnejja għalqu bħal ġwienah ta' farfett il-lejl hekk kif id-dawl qawwi miss magħhom. Imxejt qisni għami biex nagħlaq il-purtieri ħamranin. Ma stajtx u ftaħt għajnejja għat-tisjir: il-kok kienet ix-xemx. B'heffa ta' lupu, ġrejt u għalaqt il-purtieri. Għajnejja spiċċaw ħamranin u d-dmugħ beda joħroġ qatra wara qatra. Poġġejt fuq is-sufan antik tas-seklu dsatax u ħarist lejn il-mera li kellha l-ħġieg ċar kristall li kien fiċ-ċentru tal-mejda ċkejna li kien hemm quddiem. Minnu rajt dejjem l-istess ... wiċċ li kuljum ibiddel xi aspejt: illum kienu jidhru l-għajnejn li donnhom kienu jaħarqu daqs kitla fuq in-nar; u hekk kienu eżatt. Xtaqt nibki imma d-dmugħ sħun kien diġà qed joħroġ mill-iżgħar passaġġi ta' għajnejja. Għalaqthom f'salt u meddejt fuq l-istess sufan li daqt kien se jaqa' bl-ammont ta' xquq li kellu fl-injam.

Wara ftit sekondi twal qomt. L-uġiġħ kien wisq. Sthajjilt li kien hemm raġel daqs tliet ġganti mibnijin, jagħfas kontinwament ma' għajnejja. Ftaħthom, minkejja l-uġiġħ, u d-dmugħ waqaf f'salt. Saħħti marret f'nefha ta' riħ u ħassejt il-ġuħ; ġuħ mhux tas-soltu; ġuħ aghar minn tal-foqra. Qomt qisni torri tal-ħadid u l-ġebel ... u waqajt bħal torri fil-gwerra. Kont ninsab hemm ċatt mal-art kiesah daqs tfuliti.

Sibt ruħi ġo sptar ftit eternitajiet wara. Ma nafx tassew jekk kienx sptar sabiħ jew ikrah. It-tabib ġie u qalli xi affarijiet li dak il-ħin ma fhimthomx u wara ftit wassluni d-dar.

Kont tlift parti minni, xejn ma kien l-istess wara. Ġurnata ġdida sabet post f'ħajti. Kienet ġurnata sajjija b'xemx tleqq daqs djamant. Ftaħt għajnejja fl-iswed u qomt.